

ကျောင်းများပြန်လည်ဖွင့်လှစ်ချိန်တွင် COVID-19 ရောဂါ ကာကွယ်တားဆီးရေး
နည်းပညာပံ့ပိုးမှုကော်မတီ အစည်းအဝေးတွင်
ပြည်ထောင်စုဝန်ကြီးဒေါက်တာမြင့်ထွေး ပြောကြားခဲ့သည့် မိန့်ခွန်းကောက်နုတ်ချက်
နေပြည်တော်။ ၂၀၂၀ ခုနှစ်၊ ဩဂုတ်လ (၂၀)ရက်နေ့

- အခုအခါ တစ်ပြည်လုံးမှာ အခြေခံပညာအထက်တန်းကျောင်းများ တစ်ဆင့်ပြီးတစ်ဆင့် ပြန်လည်ဖွင့်လှစ်လျက်ရှိပြီး တစ်လတာကာလအတွင်းမှာ COVID-19 ကူးစက်ဖြစ်ပွားမှု မတွေ့ရှိရသေးပေမယ့် ဝန်ကြီးဌာန (၂)ခု ပူးပေါင်းပြုစုထားတဲ့ ဆန်းစစ်အကဲဖြတ်မှုပုံစံ (checklist) ကိုအသုံးပြုပြီး စောင့်ကြည့်ဆန်းစစ်ခြင်းကို အရှိန်အဟုန်မပျက် ဆက်လက် ဆောင်ရွက်ရမှာဖြစ်ပါတယ်။
- စောင့်ကြည့်ဆန်းစစ်ခြင်းကို ပိုင်နိုင်သေချာစွာ ဆောင်ရွက်နိုင်မှသာလျှင် ရောဂါလက္ခဏာ ရှိတဲ့ ကျောင်းသား/သူများကို စောစီးစွာရှာဖွေဖော်ထုတ်နိုင်မှာဖြစ်ပြီး ကာကွယ်ထိန်းချုပ်မှု လုပ်ငန်းများကို အချိန်နှင့်တစ်ပြေးညီ ဆောင်ရွက်နိုင်မှာဖြစ်တဲ့အတွက် ယခုအချိန်မှာ စောင့်ကြည့်ဆန်းစစ်ခြင်းများဟာ အဓိကလုပ်ငန်းဖြစ်ပါတယ်။
- ဆန်းစစ်အကဲဖြတ်မှုပုံစံများကို ဖြည့်စွက်ပြီး ကျန်းမာရေး၊ ပညာရေးနှင့် အထွေထွေအုပ်ချုပ်ရေးတို့မှ တာဝန်ယူလက်မှတ်ရေးထိုးကာ တိုင်းဒေသကြီး/ ပြည်နယ်အလိုက် စုစည်းပြီး ဗဟိုအဆင့်သို့ ပေးပို့လျက်ရှိတာ ကောင်းမွန်ပါတယ်။
- စောင့်ကြည့်ဆန်းစစ်အဖွဲ့များအနက် ကျောင်းတိုင်းရှိ ကျောင်းအုပ်၊ ကျောင်းဆရာ/ ဆရာမ နှင့် ကျောင်းသား/ သူများ အဓိကပါဝင်ဖွဲ့စည်းထားသော စောင့်ကြည့်ဆန်းစစ်ရေး အဖွဲ့ရဲ့ ဆောင်ရွက်မှုဟာ ယခုအချိန်မှာ အရေးအကြီးဆုံးဖြစ်ပါတယ်။ ဒီအဖွဲ့ရဲ့ ဆောင်ရွက်မှု ပီပြင်မှသာ ရောဂါတွေ့ရှိပါက စောစီးစွာထိန်းချုပ်နိုင်မှာ ဖြစ်ပါတယ်။
- ရန်ကုန်နှင့် မန္တလေးကဲ့သို့ လူဦးရေထူထပ်သောနေရာများရှိ ကျောင်းများတွင် ရောဂါ ကူးစက်မှုအန္တရာယ် ပိုများနိုင်တယ်ဆိုတဲ့အချက်ကို သတိပြုကြရမှာဖြစ်ပါတယ်။
- အချက်(၈၀)ပါဝင်သော ဆန်းစစ်အကဲဖြတ်မှုပုံစံများကို ပြန်လည်သုံးသပ်ပြီး အရေအတွက် လျှော့ချကာ အရေးကြီးတဲ့အချက်များသာ ပါဝင်သည့် ပုံစံသစ်ကို ပြုပြင်စေလိုပါတယ်။

- ကမ္ဘာ့ကျန်းမာရေးအဖွဲ့က COVID-19 လူနာများရဲ့ Virus နမူနာများကို လေ့လာကြည့်ရာမှာ (၃၀)ရာခိုင်နှုန်းဟာ D614G ဇီဝမျိုးဗီဇပြောင်းလဲမှုကိုတွေ့ရှိရပြီး ၎င်းဟာ ယခင်ကထက် ကူးစက်နိုင်စွမ်း (infectiousness) သိသာစွာ ပိုမိုမြန်ဆန်ပါတယ်။ မြန်မာနိုင်ငံအပါအဝင် အခြားနိုင်ငံများမှာလည်း ဗိုင်းရပ်စ်ပိုးရဲ့ ဇီဝမျိုးဗီဇ ပြောင်းလဲနိုင်တဲ့အတွက် မိမိတို့ဟာ ကျောင်းသားများစုစည်းရာ ကျောင်းများမှာ စည်းကမ်းလမ်းညွှန်ချက်များ လိုက်နာဖို့ အထူးဂရုစိုက်ကြရမှာဖြစ်ပါတယ်။
- မြန်မာနိုင်ငံမှာလည်း ဆေးသုတေသနဦးစီးဌာနမှ ပညာရှင်များကို တာဝန်ပေးပြီး COVID-19 ဗိုင်းရပ်စ်ပိုး မျိုးရိုးဗီဇခွဲခြမ်းစိတ်ဖြာမှု (Genomic Sequencing) ပြုလုပ်ခဲ့ရာ ဓါတ်ခွဲစစ်ဆေးသည့်နမူနာ (၁၀) ခုအနက် D614G ဗီဇပြောင်းလဲမှု (၆)ခု တွေ့ရှိရပါတယ်။
- ၎င်းတွေ့ရှိချက်အရ ကျွန်တော်တို့နိုင်ငံမှာ ဖြစ်ပွားနေတဲ့ COVID-19 ဗိုင်းရပ်စ်ပိုးဟာ ဒုတိယလှိုင်းအသွင်ဖြစ်ပွားရန် အလားအလာရှိတဲ့အတွက် လုံးဝပေါ့ဆလို့မရပါ။
- အိန္ဒိယနိုင်ငံနှင့်ဘင်္ဂလားဒေ့ရှ်နိုင်ငံတို့မှာ ကူးစက်ပျံ့နှံ့မှုများပြားနေတဲ့အချိန်ဖြစ်ရာ ကျွန်တော်တို့အနေနဲ့ အဲဒီနိုင်ငံများနှင့် နီးစပ်သော တိုင်းဒေသကြီး/ ပြည်နယ်များရှိ ကျောင်းများမှာ အထူးပိုမိုဂရုစိုက်ရန်လိုအပ်ပါတယ်။
- ကျောင်းထဲမဝင်ခင် တန်းစီချိန်တွင် ကျန်းမာရေးနှင့်အားကစားဝန်ကြီးဌာနမှ ထုတ်ပြန်ထားတဲ့ COVID-19 ကာကွယ်ရေး လိုက်နာရမယ့်အချက်များကို လက်ကိုင်အသံချဲ့စက်များအသုံးပြုပြီး တိုတိုနှင့်လိုရင်း မဖြစ်မနေ ကြေညာပေးရမှာဖြစ်ပါတယ်။ အတန်းတိုင်းမှာ စာမသင်ခင် COVID-19 နှင့်ပတ်သက်ပြီး (၅)မိနစ်ခန့် ပြောကြားတာကိုလည်း ဆက်လက် ပြုလုပ်စေလိုပါတယ်။
- ကျောင်းများတွင် ဆရာ/ ဆရာမအချင်းချင်း၊ ကျောင်းသူ/ သား အချင်းချင်း သတိပေး/ အသိပေးတဲ့ အစီအစဉ်များ ဆောင်ရွက်နိုင်ဖို့အတွက် ပညာရေးဝန်ကြီးဌာနမှ ဆက်လက်ညွှန်ကြားပေးစေလိုပါတယ်။
- ကျွန်တော်တို့အနေနဲ့ COVID-19 ကာကွယ်ထိန်းချုပ်ရေးလုပ်ငန်းများကို အမြဲအဆင်သင့်အနေအထားနဲ့ အမြဲနိုးနိုးကြားကြားရှိနေရမှာဖြစ်ကြောင်း ပြောကြားရင်းနဲ့ နိဂုံးချုပ်အပ်ပါတယ်။

အစည်းအဝေးတက်ရောက်သူများစာရင်း -

- ပညာရေးဝန်ကြီးဌာန၊ ပြည်ထောင်စုဝန်ကြီး
- ညွှန်ကြားရေးမှူးချုပ်များ၊
- ဒုတိယညွှန်ကြားရေးမှူးချုပ်များ၊
- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး၊
- အမြဲတမ်းအတွင်းဝန်၊
- ညွှန်ကြားရေးမှူးချုပ်များ၊
- ဒုတိယညွှန်ကြားရေးမှူးချုပ်များ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)